



ደምዳሚ መግለጺ

ካልኦይ ስሩዕ ኣኼባ ፈጻሚ ኣካል

ደሞክራሲያዊ ግንባር ሓድነት ኤርትራ (ደግሓኤ)

ፈጻሚ ኣካል ደሞክራሲያዊ ግንባር ሓድነት ኤርትራ (ደግሓኤ) ካብ 27-30 ሓምሌ 2014 ኣብ ዘሎ ግዝያት፡ ካልኦይ ስሩዕ ኣኼባ-ኣሰላሰሎ። ፈጻሚ ኣካል ኣብዚ ድሕሪ ቀዳማይ ዕዉት ውድባዊ ጉባኤ ዝተሰላሰለ ካልኦይ ስሩዕ ኣኼባ-ኣሰላሰሎ፡ ንህልዊ ዓለማዊ፣ ከባቢያዊ፣ ሃገራዊ ውድባዊ ኩነታት ብምዕምቓት ብምግምጋም፡ መጻኢ መደባት ሰሪዑን ኣገደሱቲ ውሳኔታት ኣመሓላሊፋን።

ጀጋኑ ተቓለስቲ ህዝብታት ኤርትራ!

ፈጻሚ ኣካል ደሞክራሲያዊ ግንባር ሓድነት ኤርትራ (ደግሓኤ) ንህልዊ ኩነታት ሃገርና ኣመልኪቱ ኣብ ዝዘተየሉ፡ ሃገርና ብሰንኪ ኣፅናዊ ፖሊሲ ስርዓት ህግደፍ ኣትያቶ ዘላ፡ ፖለቲካዊ፣ ቁጠባውን ማሕበራውን ቅልውላው ካብ ግዜ ናብ ግዜ እናኸፍኡ፡ ህዝብታትና ኣደዳ ሕሰም ናይዚ ቅልውላውዚ ኮይኖም ንሓደጋ ብርሰትን ምብትታንን ተሳጢሖም፡ ሃገር ናይ ምድሓን ሕቶ ሕጂውን ህጹጽን እዋናውን ሕቶ ምጅኑ ዳግም ተገንዚቡ። ህዝብታትና ምስቲ ኩሉ ኣጋጢምዎም ዘሎ ናይ ጭቆና ኣርዑት ምረት፡ መባእታዊ ኣብ መዓልታዊ ህይወቶም ዘድልይዎም ሃለኹቲ ዘይምርካብ ብሓፈሻ፡ ብፍላይ ከኣ፡ ኣብዚ ከባቢ 3-4 ኣዋርሕ ዝኸውን፡ ነቲ ንኹሉ ማሕበራውን ቁጠባውን ህይወት ናይ መነባብሮም ዝትንክፍ፡ ናይ ኤሌትሪክ ቀረብ ዘይምርካብን ኣብ ድቕድቕ ጸልማት ክነብሩ ዝገብር ኣካይዳን ሓደ መርኣያ ናይቲ ህዝብታትና ዘሕልፍዎ ዘለው ናይ ድክነትን ድሕረትን ሓሳራ-መከራ ጽዑቕ ፖለቲካዊ መግለጺ ስርዓት ህግደፍ ምጅኑ ተገንዘቡ።

ነዚ ሕሰምዚ ክሸፋፍንን ብግዳም ነብሱ ከመላኸዕን ዳግማይ ሕውየት ህዝባዊ ግንባር ብዝብል፡ ነቲ ኣብ መስርሕ ብረታዊ ተጋድሎ “ሓፋሽ ይንቃሕ ይወደብ ይተዓጠቕ” ዝብል ሓርበኛዊ ጭርሖ ስትራቴጂካዊ ጸላኢ ህዝብታት ኤርትራ ምስ ኮኖውን ዝሰርሓሉ መሰልዎ፡ ኣብ ትሕቲዚ ጭርሖዚ ተኸዊሉ፡ ኣብ ክንዲ ህልውን መጻእን ዝርኢ ንሕሉፍ ዝናታት ህዝባዊ ግንባር ወግሐ ጸብሐ እናኮማሰዐ ክነብር፡ ክሳብ ናይ ቦሎኛ ሓርበኛዊ ታሪኽ ከይተረፈ፡ ዳግም ህይወት ዝዘርኣሉ መሰልዎ ሕንኽ ከይበለ ኣብ ልዕሊ ንቡር ሓመድ ኣዳም ዘይለበሰ ሬሳታት ኤርትራውያን ክሰዕስዕ ምጅኑ፡ እዚውን ሓደ መርኣያ ናይቲ እዚ ስርዓትዚ ኣትይዎ ዘሎ ቅልውላው ዝሕዞን ዝጭብጦን ስኢኑ፡ ኣብ ናይ ድንግርግርን መኣዝን ምጥፋእን ኣብ ናይ ፖለቲካዊ ሃልኪ ስራሕ ተሸኽሊሉ የዕነኒ ምህላው፡ ተመልከተ።

ስደት ካብ ማንም ግዜ ንላዕሊ ገንፊሉ፡ ብሓፈሻ ኣብ ኩለን ጎረባብቲ ሃገራት ብፍላይ ከኣ ኣብ ኢትዮጵያን ሱዳንን መዓልቲ መዓልቲ ብናህሪ ክውሕዝን ካብኡ ቀጸሉ ምስቲ ኩሉ ናይ ነጋዶ ሰብ ሓደጋታትን ካልኣት ተጸብኣታትን ንርሑቕ ስደት ክፈልስን ይኸውን ምህላው ተመልከተ።

ኣብ ሃገራዊ ኩነታትና፡ ርእሰ ኩናት ስርዓት ህግደፍ ዝኾነ ኢሳያስ ኣፈ-ወርቂ፡ ብምክንያት መበል 24 መዓልቲ ነጻነት ብዛዕባ ቅዋም ኣመልኪቱ፡ “ ንመጻኢ መንግስታዊ ስርዓተ መርሓ ፖለቲካዊ ጎደና ዝቕይስ ቅዋም ክጅምር ምጅኑ” ምግላጹ ትሕዝቶኡ ንዝኾነ ዝሕደሶ ዘይኮነስ፡ ወጮ እንተ ገልበጥካዮ ወጮዩ። ኣብ ትሕቲ ዝኾነ ይኹን ኩነታት ፍትሓውን ደሞክራሲያውን ቅዋም ካብ ነጻን ደሞክራሲያውን ተሳትፎ መላእ ሕብረ-ተሰብን ደሞክራሲያዊ ሃዋህውን ወጻኢ ዝንደፍ፡ ብምንም ተኣምር ደሞክራሲያዊ ክኸውን ኣይክእልን። እቲ ዝቐደመ ቅዋም ዝተንድፈሉ

ሃዋህው ይኹን ሕጂ፣ ካብኡ ዝገደደ ናይ ሕሰሙ-መከራ ህይወት ዘሰዕብ እንተዘይኮይኑ፣ እቲ መድረኽቲ ብትሕዝቶኡ ይኹን መልክዑ መሰረታዊ ለውጢ ወይ ፍልልይ ዝተራእየሉ ኣይኮነን። ስለ ዝኾነ ከኣ፣ እዚ ጸረ-ህዝቢ ስርዓትዚ፣ “ዓሚ ዝሞተ ምራኽ ሎሚ ፎኑ” ከም ዝበሃል ነዚ ዳግም ከለዓዕል፣ ግዜ ክሸምትን ገለ ገለ ግዳማዊ ተጽዕኖታትን ውሽጣዊ ጽልዋታት ንምፍጅስን ንሃልኪ እንተዘይኮይኑ፣ ካልእ ትርጉም ወይ ፋይዳ ዘለዎ ከምዘይኮነ ፈጻሚ ኣካል መዚኑ።

ፈጻሚ ኣካል ኣብዚ ኣኹብኡዚ ኣብ ውሽጢ ሃገርና ካብ ዝተኸሰተ ሓድሽ ምዕባሉ፣ እቲ ናይ መላእ ኤርትራ ናይ ካቶሊካዊት ቤተ-ክርስቲያን ኣቡናት “ሓውኻ ኣበይ ኣሎ” ዝብል ብትብዓትን ቆራጽነትን ሃወርያዊ እምነቶምን መሰረት ጌርም። ንመላእ ህዝቢ ኤርትራን ዓለምን ዝምልከቶም ኣካላት እቲ ጨቋኒ ስርዓትን ዝገበርዎ ሃወርያዊ ጸውዒት፣ ሓደ መርኣያ ናይቲ ክሳብ ክንደይ ህዝብን ሃገርን ኤርትራ ንሓደጋ ምብትታንን ብርሰትን ተሳጢሑ ኣሎ ዘርኢ ብምጅኑ፣ መኅሱ ገለጹ። መላእ ህዝብታት ኤርትራ ሰራዊትን ኣመንቲ ዝተፈላለዩ ሃይማኖታትን ነዚ ግዜ ዘይህብ ህጹጽ ህዝብን ሃገርን ናይ ምድሓን እዋናዊ ቅዱስ ሓርበኛዊ ጸውዒትዚ፣ ኣሰሩ ክሰዕቡን ደገፎም ክህቡን ፈጻሚ ኣካል በዚ ኣጋጣሚ ኣኹብኡዚ ጸውዒት ጌሩ።

ፈጻሚ ኣካል ኣብዚ ኣኹብኡዚ ንህልዊ ከባብያዊ ኩነታትና ኣመልኪቱ ኣብ ዝተመያየጠሉ፣ ስርዓት ህግደፍ ንውልቃውን ጉጅላውን ረብሕኡን ረብሓ ናይ ወጻኢ ሓይልታትን መጋበርያ ኮይኑ፣ ኣብዚ ዞባዚ ዝኸሰቱ ግርጭታት ተጠቐሙ፣ ካብ ናይ “ጸላኢ ጸላኢያይ ፈታዊየይ” ዝብል ናይ ፖለቲካ ምንዝርና መርህ ተኸቲሉ፣ ምስ ገለ ገለ ሃገራት ናይዚ ዞባዚ ከካይዶም ዝጸንሑ ሸርሕታት፣ እንትርፎ ፖለቲካውን ዲፕሎማሲያውን ፍሽለታት ዘጋጥሞ እንተዘይኮይኑ ዘምጸኦ ፋይዳ ከም ዘይነበረ ተመልከተ።

ናይ ደቡብ ሱዳን ሽግር ገና መሊኡ ኣብ ምፍትሑ ጸገማት የጋጥሞኳ እንተሃለወ፣ ሕጂውን ብኢጋድ፣ ሕብረት ኣፍሪቃን ማሕበረ ሰብ ዓለምን ንምፍትሑ ዘካይድዎ ዘለው ጸዕርታት ኣመጡሱን ኣበርቲያም ክቕጽልሉ ተላብዩን። ኣሕዋት ደቡብ ሱዳናውያን ካብ ድሕረትን ድኽነትን ኣብ ምንጋፍ ከም ቅድመ ኩነት ኮይኑ ዘገልግል ህውከት፣ ምድማይን ምብትታንን ዘይኮነስ፣ ሰላም፣ ስኒትን ምክብባርን ዝፈጥሮ ሓድነትን ደሞክራሲን ምጅኑ ተገንዚቦም፣ ውሽጣዊ ሽግራቶም ኣብ ምፍታሕ ነብሶም ክሕግዙ ፈጻሚ ኣካል ብኣጽንኦት ተማሕጹ። ከምኡውን ፈጻሚ ኣካል ደግሓኤ ነቲ ኣብ መንጎ እስራኤልን ፍልስጤምን ዝካየድ ዘሎ ደማዊ ውግእ ብዙሕ ህልቂትን ዕንወትን ዘውርድ ዘሎ ዘስካሕክሕ ኩናት ጠጠው ክብልን ብሰላም ክፍታሕን ሕ/ሰብ ዓለም ተርኡ ክጸወት ጸዊዑ።

ውጽዓት ተቓለስቲ ህዝብታት ኤርትራ፤!

ፈጻሚ ኣካል ደግሓኤ ኣብዚ ኣኹብኡዚ ንህልዊ ኩነታት ደምበ ተቓሞ ብሓፈሻ፣ ንህልዊ ኩነታት ኤርትራዊ ደሞክራሲያዊ ኪዳንን ኤርትራዊ ሃገራዊ ባይቶ ንደሞክራሲያዊ ለውጥን ኣብ ጉዕዞ ምቕም ዘሎ ናይ ፖለቲካዊ ሓይልታት ግንባር ከኣ ብፍላይ ብዕምቆት ተገንዚቡ። ሓያልን ድኹምን ጎኒ ናይዚ ተመስሪቱ ኣብ መሰርሕ ቃልሲ ዘሎ ይኹን ሕጂ ኣብ ጉዕዞ ምቕም ዘሎ ናይ ፖለቲካዊ ሓይልታት ግንባር ኣብ ዝገምገሙሉ፣ ማእከሉ ህዝብን ሃገርን ጌርካ ብቐዳምነት ኣብ ምርብራብ፣ ነቲ ብሓባር ዝተበጽሐ ዝተሓተ መደብ-ዕዮን ስምምዕን ተገዛኢ ኮይንካ ኣብ ምስራሕን ብቐዕ ኣመራርሓ ኣብ ምሃብ ዘይምብቃዕ፣ ብኣንጻሩ ገና ካብ ተሃላላኽን ተነጻጻግን ባህርያትን መሊኡ ዘይምግልጋል፣ ጸቢብ ውልቃውን ጉጅላውን ሕሳባት፣ ንደሞክራሲያዊ ኣተሓሳስባን ሓድነትን ከይጉልብት ገና ዕንቅፋታት መሊኡም ዘይተወገዱ ምጅኖም ገምጊሙ። ኣብ መንጎ መሪሕነት ባይቶን ፈጻሚ ቤት ጽሕፈትን ኤርትራዊ ሃገራዊ ባይቶ ንደሞክራሲያዊ ለውጢ ዝኸሰቱ ጸገማት፣ መሊኡም መዕለቢ ኣብ ምርካብ ተቐራራብካ ይኹን ኣብ ዘይመሰረታዊ ጉዳያት ሕድገታት እናገበርካ ዘይምኻድን፣ ብቀንዱ ሓደ መርኣያ ናይቲ ፖለቲካዊ ሓይልታት ኤርትራ ሽግራት መንጸብረኛታ ዘይተወገን ምጅኑ ኤ.ሃ.ባ.ደ.ሊ ብቐዕ ኣመራርሓ ከይረክብ ካብ ዝገበሩ ረጃቢታት ጌርካ ክውሰድ ዝከኣል ምጅኑ ተመልከተ።

ስለዝኾነ ከኣ ምቋም ናይ ፖለቲካዊ ሓይልታት ግንባር ዋዓል ሕደር ዘይድሊ ክቀላጠፍ ዘለዎ ዕማም ምጅኑ፣ ኣብ ምዕባት ዕማማት ኣሰናዳኢት ሽማግሌ ካልኣይ ሃገራዊ ጉባኤ ይኹን ከምኡውን ኣብ ምንጣፍ ዕማም ኤርትራዊ

ሃገራዊ ባይቶ አገዳሲ ቀላሲ ተራ ክጻወት ዘኸለሎ ይኸውን ዝብል'ዩ እምነት ደግሓኤ። ካብዚ ወጻኢ እቲ ሓይልታት እናተበታተኹ ብዘይውዱብ መልክዑ ዝካየድ ፈተነታትን ፍታሓትን ግዝያዊ ጽገናታት ካብ ምግባር ሓሊፉ፡ መሰረታዊ ሱር ነቅል ዝኾነ ለውጢ ኣብ ምምጻእ ዝሕግዝ ዘይኮነስ እናተገዳጀልካ ዳግማይ ሕሉፍ ኣሉታዊ ተመክሮታት እንደገና ክግንፍልን ክድገምን ናይ ምግባር ዕድሉ ዓቢ ምዃኑ፡ ትርፉ ከኣ ሰፊሕ ግንባር ኤርትራዊ ሃገራዊ ባይቶ ንደሞክራሲያዊ ለውጢ ቀስብቐስ ኣብ መስርሕ እናተዳኸመ ክበታተን ጉባኤ ብዓወት ከይወጽእን ዝገብሮ'ዩ ዝኸውን። እቲ ካልእ ኣብ ግንባራት ዝተጠቓለለ ይኹን ካብኡ ወጻኢ ዝርከቡ ፖለቲካዊ ሓይልታትን ምንቅስቃሳትን ሰቪካዊ ማሕበራሰባትን ...ወዘተ ኣብ መስርሕ ጉዕዞ ቃልሲ ብሓባር ብዝገብሮ ጸዕርታት፡ ናብ ሓደ ዝተጠምረ ደምብ ተቓውሞ ሓባራዊ ግንባር ክሳብ ዝሰጋገር ዘሎ ወቕቲ፡ ኣብቲ ጸረ-ህግደፍ ኣብ ዝካየድ ተቓውሞን ሓባራዊ ስራሓትን ነንሕድሕዱ ክነጸጸግ ዘለዎ ዘይኮነስ፡ ተወሃሂዱ ክሰርሕ እዋናዊ ሃገራዊ ዕምም ምዃኑ ኩሉ ንደሞክራሲያዊ ለውጢ ዝቃለስ ዘበለ ብትኹረት ክተግሃሉ ኣዘኻኸሩ።

መንእሰይ ወለዶ፡ ኣብ ምምእዛንን ምሕያልን ደሞክራሲያዊ ተጋድሎ ህዝብታትና ወሳኒ ተርኡ ክጻወት እንተደኣ ኮይኑ፡ ሕጂ'ውን መርገጽ ደግሓኤ ከምቲ ቅድሚ ሕጂ ደጋጊሙ ክገልጸ ዝጸንሐ፡ ንመላእ ኣከናውና ሕብረ-ተሰብ ኤርትራ ዝጠመረ፡ ሰፊሕ ሃገራዊ ማሕበር መንእሰያት ክምስርቱ ጸውዒት ክገብሮ ዝጸንሐ፡ ሕጂ'ውን እምነቱ ንሱ ምዃኑ ደጊሙ ኣረጋጊጹ። ንምዕዋቱ ኣብ ዝገብርዎ ጸዕርታት ከኣ ብዓቕሙ ተርኡ ክጻወት ምዃኑ ኣነጸሩ።

ጅጋኑ ተቓለስቲ ህዝብታት ኤርትራ!

ፈጻሚ ኣካል ደግሓኤ ኣብዚ ኣኹብኡዚ፡ ንህልዊ ውድባዊ ኩነታት ኣመልኪቱ ኣብ ዝረኣየሉ፡ ድሕሪ ዕውት ቀዳማይ ውድባዊ ጉባኤ፡ ኣብ ኩሉ መዳያት ዓውደ ስራሓት ዝጸንሐ ሓያልን ድኹምን ጎኒታት ብዕምቆት ገምጊሙ። ንዝተረጋገጹ ኣወንታዊ ፍጻሜታት ንኢዱ። ኣብ ኣፈጻጽ ዘይተማልኡ ዕማማት፡ ዝተርእዩ ሕጽረታት ነቑፋን ተመዓራራዮም ኣብ ፍጻሜ ክበጽሑ መደባት ሰሪዑን ኣገደስቲ ውሳኔታት ኣመሓላሊፉን። መላእ ኣባልናን ናይ ፕሮፖጋንዳን ውደባን ዕጡቕ ኣሃዱታትናን ንዕውት ውጽኢት ውድባዊ ጉባኤ ኣብ ምቅላሕን ኩሉ መዳያዊ ዕማማት ንምዕዋት ዘካይድዎ ምንቅስቃሳትን ዝተባባዕ ምንባሩ ኣመጡሱ። መሊኦም ኣብ ፍጻሜ ክበጽሑ ተርኡም ከዕዝዙ'ውን ኣዘኻኸሩን ጸዊዑን።

ኣብ መደምደምታ፡ ፈጻሚ ኣካል ኣብዚ ኣኹብኡዚ ማእከላይ ኮሚቴ ናይ 349 ኣባል ኣብያተ-ክርስትያናት ዓለም፡ ነቲ ብመላእ ናይ ኤርትራ ናይ ካቶሊካዊት ቤተ-ክርስትያን ኣቡናት ዝወጸ ሓርበኛዊ ታሪኻዊ ጸውዒት ብምድጋፍ፡ ብ8 ሓምሌ 2014 ኣብ ጅኔቭ ኣብ ዝተጋበእሉ ዘውጽእዎ መግለጺ ኣድናቕቱ ገለጹ። ከምኡ'ውን ውድብ ሕቡራት መንግስታት ትካል ሰብኣዊ መሰላት፡ ነቲ ኣብ ኤርትራ ክኸይድ ዝጸንሐን ዘሎን ሰብኣዊ ግህሰታት በጺሕዎ ዘሎ ፕሮዝን ከስዕቦ ዝኸለል ሓደጋን መሰረት ጌሩ። ስጉምታት ክውሰድ ዝወሰኖ ውሳኔ መጎሱ ገለጹን ከሓይሎ ተላብዩን። ኤርትራውያን ስደተኛታት ዝገጥሞም ዘሎ ናይ ነጋዶ ሰብ ሓደጋታት፡ ምጭዋይን ምጥራዝን ጠጠው ክብል ብፍላይ ከኣ ሓገዝን ረድኤትን ዘድልዮም ስደተኛታት፡ ናይ መንበሪ ውሕስነት ክረጋገጹም ዝጽዕቱ ንዘለው ኤርትራውያን ኣብ እስራኤልን የመንን ልዑል ቆላሕታ ክወሃቦ ምሕጽንትኡ ኣቕረቡ።

ዓወት ንኣርነታዊ ቃልስና!

**ውድቀት ንጸረ-ህዝቢ ስርዓት ህግደፍ!
ዝኸርን ክብርን ንጅጋኑ ስውኣትና!**

ፈጻሚ ኣካል ደግሓኤ

30 ሓምሌ 2014